

मा.उच्च न्यायालयात आरोपींचा जामीन रद्द
करण्यासाठी दाखल करण्यात आलेल्या
अर्जाच्या अनुषंगाने करावयाची कार्यवाही.

महाराष्ट्र शासन

गृह विभाग

शासन परिपत्रक क्रमांक सीआरटी २००५/४६/पोल-११

मंत्रालय, मुंबई-४०० ०३२, दिनांक २९ फेब्रुवारी, २००५

परिपत्रक

सत्र न्यायालयात जामीन मंजूर झालेल्या आरोपींचा जामीन रद्द करण्याबाबत अनेक प्रकरणात शासनामार्फत मा.उच्च न्यायालयात अर्ज दाखल करण्यात येतात. सदर दाखल करण्यात आलेले अर्ज दीर्घ कालावधीसाठी प्रलंबित राहून नंतर न्यायालयामार्फत सुनावणीसाठी येतात. शासनाच्या असे निदर्शनास आले आहे की, अशा अनेक प्रकरणी सरकारी अभियोक्ता अथवा तपासी अधिकारी यांच्याकडून जामीन रद्द करण्यासाठी अर्ज दाखल केल्यानंतर पाठपुरावा करण्यात येत नाही. परिणामी उच्च न्यायालयाने असे अनेक अर्ज कालावधी उलटून गेल्याने अलिकडे निकाली काढलेले आहेत. वास्तविकतः अशा प्रलंबित अर्जांची आवश्यक ती सर्व माहिती संबंधित सरकारी अभियोक्ता यांना देवून त्याचा वेळोवेळी पाठपुरावा करणे आवश्यक आहे. तसेच एखाद्या प्रकरणी चुकीच्या मुद्यावर आधारित सत्र न्यायालयाने अथवा अन्य न्यायालयाने आरोपीस जामीन मंजूर केला असेल तर अशा मुद्याबाबतची माहिती सरकारी अभियोक्ता मार्फत मा. उच्च न्यायालयाच्या वेळीच निदर्शनास आणून देणे आवश्यक आहे. अशी कार्यवाही वेळीच करण्यात आल्यास न्यायालयीन प्रकरणी परिणामकारकरित्या जलद सुनावणी होऊन जामीन रद्द करून घेता येऊ शकेल.

२. पोलीस महासंचालक व पोलीस आयुक्त, बृहन्मुंबई यांना सूचित करण्यात येते की, आरोपींचा जामीन रद्द करण्यासाठी शासनातर्फे मा. उच्च न्यायालयात दाखल करण्यात आलेल्या अर्जावर तात्काळ व परिणामकारकपणे कार्यवाही होण्यासाठी सर्व तपासी अधिका-यांना अशा न्यायालयीन प्रकरणांचा संबंधित सरकारी अभियोक्ताकडे तसेच उच्च न्यायालयाकडे सातत्याने पाठपुरावा करण्याबाबत आपल्या स्तरावरून समुचित सूचना द्याव्यात. यासंदर्भात संबंधित सरकारी अभियोक्तांनी सहकार्य व केल्यास वा प्रतिसाद न दिल्यास सदर बाब त्वरीत वरिष्ठांच्या निदर्शनास आणण्यात यावी. संबंधित सरकारी अभियोक्तांनीही अशा प्रकरणांचा पाठपुरावा करून त्वरीत निकाल लावून घेण्याच्या दृष्टीने प्रयत्न करावेत. अशा न्यायालयीन प्रकरणी हलगर्जीपणा, विलंब किंवा कसूर करणा-या तपासी अधिका-याविरुद्ध शिस्तभंगाची कार्यवाही करण्यात यावी.

महाराष्ट्राचे राज्यपाल यांच्या आदेशानुसार व नावाने,


(न.र.जोरे)

उपसचिव, महाराष्ट्र शासन, गृह विभाग

प्रति,

पोलीस महासंचालक, महाराष्ट्र राज्य, मुंबई

पोलीस आयुक्त, बृहन्मुंबई

अपर पोलीस महासंचालक, गु.अ.वि.(गुन्हे), महाराष्ट्र राज्य, पुणे

सर्व परिक्षेत्रीय विशेष पोलीस महानिरीक्षक

सर्व पोलीस आयुक्त

सर्व पोलीस अधिक्षक,

सरकारी वकील व सरकारी अभियोक्ता, उच्च न्यायालय, मुंबई, औरंगाबाद व नागपूर

सहसचिव, विधी व न्याय विभाग, मंत्रालय, औरंगाबाद, नागपूर

निवड नस्ती, पोल-११